

మనవే'మన పద్యాలు

ఆ. వె. బ్రతుకులన్నిమాయ భవబంధములు మాయ
తెలివిమాయ తన్ను తెలియమాయ
మాయనెఱుగువాడె మర్మజ్ఞుడగు యోగి
విశ్వదాభిరామ వినురవేమ!

అర్థములు : భవబంధములు = అనుక్షణము పుట్టుచునుండే అనురాగ ద్వేషములు
మాయ = సత్యమును అర్థము చేసుకోలేకుండా అడ్డుపడే శక్తి, అవిద్య.
మర్మజ్ఞుడు = ఆత్మజ్ఞాన రహస్యము తెలిసినవాడు.

తాత్పర్యము : అనుక్షణము మనలో పుట్టుచుండే రాగద్వేషముల వలన కష్టసుఖములు, ఆనంద-
విషాదములు కలుగుతున్నాయి. జనన మరణములు, రాగద్వేషములు వంటి అర్థముకాని విషయములు
మాయ కాక మరేమిటి? నాకన్నీ తెలుసు అని అనుకోవడం మాయ. తనను తాను తెలుసుకోలేక పోవడం
మాయవలననే. ఈ మాయను చేదించడం అంత సులభం కాదు. ఈ మాయను తెలిసికొన్నవాడు
ఆత్మజ్ఞాన రహస్యమును తెలిసికొన్న యోగి అగునని సారము.

ఆ. వె. మగని కాలమందు మగువ కష్టించిన
సుతుల కాలమందు సుఖము నందు
కలిమి లేమి రెండు గలవెంతవారికి
విశ్వదాభిరామ వినురవేమ!

అర్థములు : మగడు = భర్త; మగువ = స్త్రీ; సుతులు = బిడ్డలు; కలిమి = సంపద;
లేమి = దారిద్యము;

తాత్పర్యము: కలిమి లేములనునవి ఎంతటి వారికైనను సమానమే. భర్త ఇంటి యజమానిగా యున్న
సమయములో కష్టపడిన స్త్రీ - తరువాత పిల్లల పాలనలో సుఖములను అనుభవించును. కావున శక్తి
కలిగినపుడు కర్తవ్యములను చక్కగా అమలుచేస్తే, ఆ శక్తి సన్నగిల్లినపుడు గతంలో చక్కగా అనుష్ఠించిన
కర్తవ్యపాలన వలన అన్నీ సవ్యముగా జరుగునని అర్థము. విత్తునాటగానే ఫలము అందదు కదా!
ఫలములను మనము అనుభవించాలనే స్వార్థముతో కాక, ఫలములు అందరికీ అందవలెననే తలంపుతో
విత్తనములను నాటితే అది సత్వరమే సఫలం అవుతుంది.

(ఇందులో కొంత భాగము స్వామి చిదాత్మానందగారి వేమన పద్యములు - అంతర్ధర్మము'
ప్రవచనములలో ఒంట పట్టించుకున్న సారాంశము. పూజ్య శ్రీ స్వామి చిదాత్మానంద గారికి
ధన్యవాదములతో...)